

---

Purushottamaproktam Shivarajnishri Hridaya Stotram

——  
**पुरुषोत्तमप्रोक्तं शिवराज्ञिश्रीहृदयस्तोत्रम्**

——  
**Document Information**



---

Text title : Purushottamaproktam Shivarajnishri Hridaya Stotram

File name : puruShottamaproktaMshivarAjnishrIhRRidayastotram.itx

Category : devii, devI, lakShmInArAyaNIyasaMhitA, hRidaya, stotra

Location : doc\_devii

Proofread by : PSA Easwaran

Description/comments : lakShmInArAyaNIyasaMhitA | khaNDa 3 | adhyAya 121/1-37||

Latest update : April 12, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

April 12, 2026

*sanskritdocuments.org*

---



पुरुषोत्तमप्रोक्तं शिवराज्ञिश्रीहृदयस्तोत्रम्



श्रीनारायणीश्रीरुवाच ।

ललितारख्यमहालक्ष्म्या नामान्यसङ्घकानि वै ।

तथाप्यष्टोत्तरशतं सपादं श्रावय प्रभो ॥ १ ॥

श्रीपुरुषोत्तम उवाच ।

मुख्यनाम्नां प्रपाठेन फलं सर्वाभिधानजम् ।

भवेदेवेति मुख्यानि तत्र वक्ष्यामि संशृणु ॥ २ ॥

“ललिता श्रीर्महालक्ष्मीर्लक्ष्मीः रमा च पद्मिनी ।

कमला सम्पदीशा च पद्मालयेन्दिरेश्वरी ॥ ३ ॥

परमेशी सती ब्राह्मी नारायणी च वैष्णवी ।

परेश्वरी महेशानी शक्तीशा पुरुषोत्तमी ॥ ४ ॥

विभ्वी माया महामाया मूलप्रकृतिरच्युती ।

वासुदेवी हिरण्या च हरिणी च हिरण्मयी ॥ ५ ॥

कार्ष्णी कामेश्वरी कामाक्षी चापि भगमालिनी ।

वह्निवासा सुन्दरी च संविच्च विजया जया ॥ ६ ॥

मङ्गला मोहिनी तापी वाराही सिद्धिरीशिता ।

भुक्तिः कौमारिकी बुद्धिश्रामृता दुःखहा प्रसूः ॥ ७ ॥

सुभाग्याऽऽनन्दिनी सम्पद्विमला बिन्दिकाऽभिधा ।

माता मूर्तिर्योगिनी च चक्रिकाऽर्चा रतिर्धृतिः ॥ ८ ॥

श्यामा मनोरमा प्रीतिः ऋद्धिः छाया च पूर्णिमा ।

तुष्टिः प्रज्ञा पद्मावती दुर्गा लीला च माणिकी ॥ ९ ॥

उद्यमा भारती विश्वा विभूतिर्विनता शुभा ।

कीर्तिः क्रिया च कल्याणी विद्या कला च कुङ्कुमा ॥ १० ॥

पुण्या पुराणा वागीशी वरदा विभवाऽऽत्मिनी ।  
 सरस्वती शिवा नादा प्रतिष्ठा संस्कृता त्रयी ॥ ११ ॥  
 आयुर्जीवा स्वर्णरेखा दक्षा वीरा च रागिणी ।  
 चपला पण्डिता काली भद्राऽम्बिका च मानिनी ॥ १२ ॥  
 विशालाक्षी वल्लभा च गोपी नारी नरायणी ।  
 सन्तुष्टा च सुषुम्णा च क्षमा धात्री च वारुणी ॥ १३ ॥  
 गुर्वी साध्वी च गायत्री दक्षिणा चान्नपूर्णिका ।  
 राजलक्ष्मीः सिद्धमाता माधवी भार्गवी परी ॥ १४ ॥  
 हारिती राशियानी च प्राचीनी गौरिका श्रुतिः ।  
 इत्यष्टोत्तरशतकं सप्तविंशतिरित्यपि ॥ १५ ॥  
 ललितामुख्यनामानि कथितानि तव प्रिये !  
 नित्यं यः पठते तस्य भुक्तिर्मुक्तिः करस्थिता ॥ १६ ॥  
 स्मृद्धिर्विशस्य विस्तारः सर्वानन्दा भवन्ति वै ।  
 “ॐ श्रीललितामहालक्ष्म्यै नमः श्रींहीङ्गीं स्वाहा” ॥ १७ ॥  
 इति मन्त्रं जपेत्लक्षवारं सा दृश्यते ध्रुवम् ।  
 अथ लक्ष्मि महामन्त्रं गुरुमन्त्रं वदामि ते ॥ १८ ॥  
 “ॐ अन्तर्लिङ्गाय गुरवे ललाटस्थाय  
 सर्वात्मने नमः स्वाहा” ।  
 इतिलक्षं जपेत् सिद्धिर्जायते ब्रह्मसादृशी ॥ १९ ॥  
 गुरुं ध्यायेत् स्नापयेच्च पूजयेद्बहुवस्तुभिः ।  
 भोजयेत्सम्प्रसेवेत तोषयेत्सर्वदानकैः ॥ २० ॥  
 गुरुर्ब्रह्मा गुरुर्विष्णुर्गुरुः श्रीशङ्करः स्वयम् ।  
 गुरुर्नारायणः कृष्णो गुरुर्ब्रह्मपरं प्रभुः ॥ २१ ॥  
 गुरुः पिता पतिः पुत्रो बन्धुर्माता च रक्षकः ।  
 मोक्षदस्तारकश्चापि महाऽऽनन्दप्रदो गुरुः ॥ २२ ॥  
 अनादिश्रीकृष्णनारायणः साक्षाद्गुरुर्हरिः ।  
 इत्युक्त्वा प्रणमेतापि नीराजयेद्गुरुं ततः ॥ २३ ॥  
 पुष्पाञ्जलिं दिशेच्चापि दण्डवद्वै समाचरेत् ।

दानं दद्याच्च गुरवे स्वेष्टतमस्य वस्तुनः ॥ २४ ॥  
चेतनो वै भगवान् स गुरुरेव परेश्वरः ।  
त्रायते चापदां ब्रातान्नयत्येवाऽक्षरं पदम् ॥ २५ ॥  
नित्यं वै प्रथमं प्रातर्गुरोर्दर्शनमुत्तमम् ।  
गुरोः पादाङ्गुष्ठजलं पिबेत् पावनमुत्तमम् ॥ २६ ॥  
अपि हत्यादिपापानां नाशकं चरणामृतम् ।  
अपि मायादिबन्धानां कर्तनं चरणौ गुरोः ॥ २७ ॥  
यामपाशविमोक्षाय शक्तं वै स्मरणं गुरोः ।  
अनाथानां सदा नाथो नारायणो गुरुः परः ॥ २८ ॥  
गं गाढं च तमो गुप्तं रुणद्धीतिगुरुर्मतः ।  
गुरोर्मूर्तिं शुभां कृत्वा गृहे कण्ठे प्ररक्षयेत् ॥ २९ ॥  
गुर्वद्वैतमुपासीताऽश्रुतेऽमृतमनुत्तमम् ।  
इत्येतत् कथितं लक्ष्मि सारात् सारतरं परम् ॥ ३० ॥  
मातृतीर्थात् पितृतीर्थाद्गुरुतीर्थं महत्तमम् ।  
श्वश्रुतीर्थात्पतितीर्थाद्गुरुतीर्थं महत्तमम् ॥ ३१ ॥  
सतीतीर्थात् प्रियातीर्थाद्गुरुतीर्थं महत्तमम् ।  
देवतीर्थाज्जडतीर्थाद्गुरुतीर्थं महत्तमम् ॥ ३२ ॥  
अर्चातीर्थान्मखतीर्थाद्गुरुतीर्थं महत्तमम् ।  
व्रततीर्थात्तपस्तीर्थाद्गुरुतीर्थं महत्तमम् ॥ ३३ ॥  
ज्ञानतीर्थाद्योगतीर्थाद्गुरुतीर्थं महत्तमम् ।  
परोपकारादितीर्थेभ्यो गुरुतीर्थं महत्तमम् ॥ ३४ ॥  
अनादिश्रीकृष्णनारायणेन परमात्मना ।  
मया सन्दिश्यते त्वेतद्गुरुतीर्थं प्रमाणवत् ॥ ३५ ॥  
सत्यतीर्थं साधुतीर्थं तीर्थंश्चाहं परेश्वरः ।  
त्रीणि तीर्थानि चैतानि गुरौ तीर्थे विशन्ति हि ॥ ३६ ॥  
इत्येतच्छिवराज्ञीश्रि हृदयं कथितं तव ।  
पठनाच्छ्रवणादस्य चतुःपुमर्थभाग् भवेत् ॥ ३७ ॥


इति श्रीलक्ष्मीनारायणीयसंहितायां तृतीये द्वापरसन्तानेललितामहालक्ष्म्याः  
पञ्चत्रिंशदुत्तरशतनामानि गुरुतीर्थमाहात्म्यं चेत्यादिनिरूपणनामैक-  
विंशत्यधिकशततमोऽध्यायः ॥ १२१ ॥

इति श्रीलक्ष्मीनारायणीयसंहितायाः द्वापरयुगसन्तानात्मकस्य तृतीयखण्डे  
१२१-अध्यायान्तर्गतं पुरुषोत्तमप्रोक्तं शिवराज्ञिश्रीहृदयस्तोत्रं सम्पूर्णम् ।  
लक्ष्मीनारायणीयसंहिता । खण्ड ३ । अध्याय १२१/१-३७ ॥


lakShmInArAyaNIyasaMhitA . khaNDa 3. adhyAya 121/1-37..

Proofread by PSA Easwaran

---

——  
*Purushottamaproktam Shivarajnishri Hridaya Stotram*

pdf was typeset on April 12, 2026

——  
Please send corrections to [sanskrit@cheerful.com](mailto:sanskrit@cheerful.com)

